

अमर उजाला

Delhi News: नामी कंपनी का बना रहे थे नकली इंजन ऑयल, 5 पकड़े



नई दिल्ली। नामी कंपनी का नकली इंजन ऑयल तैयार करने के आरोप में पश्चिम जिले की डीआईयू सेल ने पांच आरोपियों को गिरफ्तार किया है। इनकी पहचान मुख्य आरोपी राकेश बेदी, कमलेश कुमार, राजेश सिंह, मुद्दस्सिर खान और गगनदीप सिंह के रूप में हुई है। पुलिस ने आरोपियों के पास से एक लाख नामी कंपनी के स्टीकर, 23400 क्यूआर स्टीकर, इंजन ऑयल से भरीं 800 बोतलें, 3000 खाली बोतलें, ऑयल की 80 खाली बाल्टी व मशीनें बरामद की हैं। आरोपी पांच-छह माह से इस गोरखधंधे में लगे थे।

पश्चिम जिला पुलिस उपायुक्त विचित्र वीर ने बताया कि कैस्ट्रोल प्राइवेट लिमिटेड ने पश्चिम जिले की डीआईयू सेल से शिकायत की थी। कंपनी की ओर से कहा गया कि कुछ लोग कीर्ति नगर में कंपनी का नकली इंजन ऑयल तैयार कर मार्केट में बेच रहे हैं। सूचना के बाद फौरन टीम का गठन कर कीर्ति नगर डीएसआईआईडीसी में छापा मारा।

यहां पुलिस ने पहली मंजिल के ए-30 पर कार्रवाई की। यहां नामी कंपनी के स्टीकर काटे जा रहे थे। पुलिस ने यहां से मुख्य आरोपी राकेश बेदी को गिरफ्तार कर लिया। इसके बाद पुलिस ने डी-19 और ए-9 में छापा मारा। आरोपी राकेश स्टीकर के लिए खाली शीट उपलब्ध करवाता था। बाद में इसे कोर्टिंग के लिए भेज दिया जाता था।

Source: <https://www.amarujala.com/delhi/fake-engine-oil-was-being-made-of-a-well-known-company-5-caught-ashram-news-c-340-1-del1011-22286-2023-08-21>